

မတူကွဲပြားခြင်း နှင့် ငြိမ်းချမ်းရေး ပါတီ

၏

မူဝါဒသဘောတရား ၊ လုပ်ငန်းစဉ် နှင့် ဖွဲ့စည်းပုံ

ရက်စွဲ - ၂၀၁၀ခုနှစ် မတ်လ (၂၂) ရက်

မာတိကာ

စဉ်	အကြောင်းအရာ	စာမျက်နှာ
၁။	နိဒါန်း	၁
၂။	ပါတီအမည်၊ အလံ နှင့် အထိမ်းအမှတ်တံဆိပ်	၃
၃။	မူဝါဒသဘောတရား နှင့် လုပ်ငန်းစဉ်	၆
၄။	ပါတီစည်းမျဉ်း၊ စည်းကမ်း	၁၃
၅။	ပါတီဖွဲ့စည်းပုံ	၁၅
၆။	လုပ်ငန်းလမ်းညွှန်မူဝါဒများ	၁၈
၇။	ကျွန်ုပ်တို့တင်သွင်းလိုသော ဥပဒေမူကြမ်းအချို့	၂၁

အခန်း(၁)

နိဒါန်း

ယနေ့သည် ၂၁ ရာစု ဖြစ်သည် ။ လူသမိုင်းတလျှောက် ဆူကြုံနိုင်မြင့် ဖြတ်သန်းခဲ့ရသော သမိုင်းအတက်အကျများကို ကောင်းစွာ သံဝေဂယူနိုင်ပြီဟု ကျွန်ုပ်တို့သဘောပိုက်မိပေသည် ။ လူသမိုင်း တလျှောက်လုံး ပြုမူ သင်ကြားခဲ့ရသည့် ခါးသီးသော သင်ခန်းစာများတွင် လူအချင်းချင်း ညှင်းပန်းနှိပ်စက်ခြင်း ကျွန်ုပ်တို့အား သတ်ဖြတ်ခြင်း စသဖြင့် စုံလင်ခဲ့ပေပြီ ။ ကျွန်ုပ်တို့သည် လူသားများသာ ဖြစ်ကြသည်နှင့် အညီ ငြိမ်းချမ်းစွာ အတူယှဉ်တွဲ နေထိုင်သင့်သည်မှာ အငြင်းပွားဖွယ်ရာ မဟုတ်ပေ ။

သို့သော် လူသားသည် တွေး၏ ။ ကြံ၏ ။ အသစ်အဆန်းကို ဖန်တီး တည်ဆောက်၏ ။ လူသားတို့၏ အတွေးအကြံအမျိုးမျိုးသည် ခက်ပြာ၍ပွဲပြီးလာ သောကြောင့် ဦးတည်ချက်အမျိုးမျိုး၊ ဖန်တီးမှုအမျိုးမျိုး၊ ခံစားမှုအမျိုးမျိုး ဖြင့် ရပ်တည်နေကြသည် ။ ထိုဖြစ်စဉ်များကိုလည်း လွှမ်းမိုးထိန်းချုပ်စေခြင်းငှာမသင့် ။ ထို့အတူအမြင်ကွဲလွဲခြင်းများကြောင့် ရန်ဘက်ဖြစ်နေကြခြင်းကိုလည်း စွန့်လွှတ်ကြရပေ မည် ။

ထို့အပြင် လူသားတို့ မျိုးစုံ ပွဲပြီးလာသည်ဟု ဆိုသော်လည်း အသက်ရှင်ရပ်တည် ရေးအတွက် မရှိမဖြစ်လိုအပ်သော အခြေခံလိုအပ်ချက်ကြီးများဖြစ်သည့် စား ၊ ဝတ် ၊ နေ ရေး တို့ကို မူ လစ်လျူရှုရန် မသင့်ဟု ကျွန်ုပ်တို့ ယူဆပေသည် ။

မိမိတို့နိုင်ငံသားများအနေဖြင့် အခြေခံလိုအပ်ချက်ကြီးများ ပြည့်စုံပြီး ပါက မည်သို့ ကွဲပြားစွာ ခံစားတည်ဆောက်ကြပါစေ နှစ်လိုဖွယ်သာဖြစ်ပါသည် ။ မတူကွဲပြားသော အတွေးအခေါ်အယူအဆ အမျိုးမျိုးတို့ကြောင့် လူသားအချင်းချင်း ဖိစီး နှိပ်စက် သတ်ဖြတ်ကြခြင်းကို ကျွန်ုပ်တို့ မလိုလားပေ ။

လူသားတို့၏ အဓိကရန်သူများဖြစ်ကြသော ရောဂါဘယများ ၊ သဘာဝ ကပ်ဘေးများ ၊ ငတ်မွတ်ခေါင်းပါးခြင်းများ၊ စား ဝတ် နေ မှ မပြည့်မစုံ မဖူလုံမှုများကို

ဦးတည်တိုက်ခိုက်ခြေမှုန်း သွားမည်ဖြစ်ပြီး လူသားအချင်းချင်း ရန်သတ္တရ ပြု၍ အမုန်းပွားပွယ်ကိစ္စများကို ရှောင်ရှားသွားပါမည် ။

ထို့ကြောင့်ကျွန်ုပ်တို့သည် မတူကွဲပြားခြားနားခြင်းအပေါ် အကြောင်းခံ၍ ရန်ပြု တိုက်ခိုက်ခြင်း မရှိဘဲ လူသားအချင်းချင်း အပြိုင်ဖြစ်တည်ခြင်းကို ဦးထိပ်ပန်ဆင်ကာ ဤမည်သော -

မတူကွဲပြားခြင်း နှင့် ငြိမ်းချမ်းရေး ဝါဒီ

- ကိုတည်ထောင်လိုက်ပါသည် ။

အခန်း (၂)
ပါတီအမည် ၊ အလံ နှင့် အထိမ်းအမှတ် တံဆိပ်

(က) ပါတီအမည်
ကျွန်ုပ်တို့ပါတီ၏အမည်သည်

မတူကွဲပြားခြင်း နှင့် ငြိမ်းချမ်းရေး ပါတီ


~~(မ - င - ပ - ပ)~~ *Syahrul*

~~PEACE & DIVERSITY PARTY~~

~~(P.D.P)~~ *Syahrul*

ဖြစ်သည်။

အလံ



အလံ၏ အလျား နှင့် အနံ အချိုးသည် ၂ : ၁ ဖြစ်ရမည် ။

အများဆုံးနောက်ခံအရောင်သည် အပြာရင့်ရောင်တောက်တောက် ဖြစ်သည် ။

အလယ်တွင် အနံ၏ ငါးပုံ လေးပုံ အချင်းရှိသော ကြယ်ဖြူကြီးတစ်လုံးသည် အထက်သို့ ဗဟိုပြု၍ မတ်မတ်တည်ရှိရမည် ။

အလံ၏ အဓိပ္ပါယ်မှာ -

(၁) အပြာရောင်နောက်ခံသည်ငြိမ်းချမ်းခြင်းနှင့်တည်ကြည်ခြင်းကို ဖော်ဆောင်သည် ။

(၂) ကြီးမားထည်ဝါသောကြယ်ဖြူကြီးသည် ရှင်းလင်းပြတ်သား ခြင်းနှင့်ဖြူစင်ခြင်းကို ဖော်ညွှန်းသည် ။

(၃) အရောင် နှစ်မျိုးတည်းရှိခြင်းသည် အထွေထွေအပြားပြား ရှုပ်ထွေးမှု မရှိခြင်းကိုပြဆိုသည် ။

(၄) ကြယ်ဖြူကြီး၏ ထောင့်ငါးထောင့်သည် လွတ်လပ်ပွင့်လင်းရဲတင်းသော အတွေး အခေါ်အယူအဆများ ခွဲပြာထွက်လာခြင်းကို ထင်လင်းစေ သည် ။

(ဂ) အထိမ်းအမှတ်တံဆိပ်



ခေတ်မီဆက်သွယ်ရေးကိရိယာများနှင့် မိမိတို့လုပ်ဆောင်ချက်များ ကို
ပြန့်နှံ့စေရမည်ဟူသော ရည်ရွယ်ချက်ဖြစ်သည်။ ။

လိုအပ်ပါက ထို တံဆိပ်ကိုပင် လက်ပတ် ၊ ရင်ထိုး စသဖြင့် သင့်လျော်သလို
အသုံးပြုပါမည်။ ။

အခန်း(၃) မူဝါဒသဘောတရား နှင့် လုပ်ငန်းစဉ်

(က) နိုင်ငံရေးရည်မှန်းချက်

ကျွန်ုပ်တို့သည် နှစ်ပေါင်းများစွာ နိုင်ငံသားအချင်းချင်း အဓိပ္ပါယ်မဲ့စွာ ရန်ဘက်ပြု ယှဉ်ပြိုင်ခဲ့ကြ ခြင်း၏ ဆိုးကျိုးကို ခါးသည်းစွာ ခံစားမိသည် ။ ထို့အတူ အသစ် ပေါ်ပေါက်နေသော ရန်သူ အသစ်များကို ရှာဖွေတွေ့ရှိထားပေသည် ။ ထိုရန်သူတို့ သည်ကား အခြားမဟုတ် -

- (၁) မဗ္ဗိဗြိုးမတိုးတက်ခြင်း
- (၂) ရောဂါဘယ အသစ်အဆန်းများ
- (၃) သဘာဝဘေးအန္တရာယ်ဆိုးများ
- (၄) အလုပ်လက်မဲ့ဖြစ်ကြခြင်းများ နှင့်
- (၅) အသိတရားခေါင်းပါးခြင်း ဟူသော ရန်သူတို့ဖြစ်ကြပေသည် ။

ထို့ကြောင့်ကျွန်ုပ်တို့သည် လူသားအချင်းချင်းအပေါ် ရန်သူဟူ၍ သတ်မှတ်ခြင်း အလေ့အထကို စွန့်လွှတ်လိုက်ကြပြီး ဖော်ပြပါ ရန်သူအသစ်များ နှင့် ရင်ဆိုင်ယှဉ်ပြိုင် တိုက်ခိုက်ကြရပေတော့မည် ။ သို့သော် အုပ်ချုပ်ရေး၊ ဥပဒေပြုရေး၊ တရားစီရင်ရေးတို့ ကို လုံးဝပယ်ဖျောက်ကြရမည်ဟု ဆိုလိုနေသည်မဟုတ်ပေ ။ လူများစုအကျိုးကို ရည်မျှော်၍ ပြဌာန်းသတ်မှတ်ကာကွယ်ပေးထားသော ဥပဒေ ချိုးဖောက်သူများအား ကာကွယ်ဟန့်တားရန် လိုအပ်မှန်းကျွန်ုပ်တို့ နားလည်ပါသည် ။

ဥပဒေချိုးဖောက်သူများပင်လျှင် လူသားများဖြစ်ကြသည် ။ လူသားဟူသည်ကို ကျွန်ုပ်တို့ နားလည်ထားသည်မှာ - (ဆိုးသွမ်းညစ်ညမ်းမှုများ၊ မြင့်မြတ်ကြီးကျယ်မှုများ

၊ ရက်စက်မှုများ ၊ ကရုဏာတရားများ ၊ စူးစမ်းရှာဖွေမှုများ ၊ တီထွင်ဖန်တီးမှုများ ၊
ရဲရင့်မှုများ ၊ ကြောက်ရွံ့သိမ်ငယ်မှုများ စသော ဂုဏ်အရည်အချင်းအားလုံးကို
ပိုင်ဆိုင်တတ်ကြပေသည် ။) ဟူ၍ဖြစ်ပေသည် ။

ထို့အတူ လူသား မှန်သမျှတို့သည် အပြစ်ကင်းစင်သော ကလေးငယ် ဘဝကို
ကနဦးဖြတ်သန်း ကြရသူချည်းသာဖြစ်သည် ။ ထိုအပြစ်ကင်းစင်သော ကလေးသူငယ်များ
ကြီးပြင်းလာသောအခါမှ ဥပဒေချိုးဖောက်သူများ ၊ ဆိုးသွမ်းသူများ ဖြစ်လာကြရသည်မှာ
မထူးဆန်းပါသလော ။

အပြစ်ကင်းစင်သော ကလေးသူငယ်တို့သည် ကျွန်ုပ်တို့ လူ့အဖွဲ့အစည်း၏ ထိတွေ့
ရိုက်ခိုက် လှုံ့ဆော် မှုအမျိုးမျိုးဒဏ်ကို ခံစားထိခိုက်မိကြ၍ ပင်ကို ဗီဇမျိုးစုံ၏
တုံ့ပြန်မှုအမျိုးမျိုးကို ဖြစ်ထွန်းစေခဲ့ကြပြီး နောင် သောအခါ ကရုဏာရှင် နှင့် လူဆိုး
ဟူ၍ ကွဲပြားလာခြင်းများအပေါ်ကျွန်ုပ်တို့ လူ့အဖွဲ့အစည်း၌လည်းတာဝန် မကင်းဟု
သုံးသပ်မိပါသည် ။

ဥပဒေချိုးဖောက်သူတို့သည်အပြစ်ရှိသည်မှာမှန်၏ ။ ကျွန်ုပ်တို့၌လည်းတာဝန်
မကင်းပေ ။ ထို့ကြောင့် လူများစုကိုကာကွယ်သောအားဖြင့် ပြစ်မှုပြစ်ဒဏ်များကို မလွှဲမသွေ
ချမှတ် အပြစ်ပေးကြရမည် ဖြစ်သော်လည်း ပြုပြင်စေလိုခြင်းကိုသာ လက်ကိုင်ပြုသင့်
ပေသည်ဟု ခံယူပါသည် ။

ဤကဲ့သော ရှုမြင်သုံးသပ်ချက်များကို အခြေခံသည်ဖြစ်သောကြောင့်
ကျွန်ုပ်တို့ပါတီသည် ငြိမ်းချမ်းခြင်း ၊ မတူကွဲပြားခြင်း နှင့် တရားဥပဒေ တို့ကို သမမျှတစွာ
ကျင့်သုံးမည်ဖြစ်ပြီး နိုင်ငံသားတို့၏ဖွံ့ဖြိုးတိုးတက်ရေး၊ ဖူလုံရေးတို့ကို နိုင်ငံရေး ရည်မှန်းချက်
အဖြစ် ခံယူပေသည် ။

(၁) ဝါဒ သဘောတရား

လွန်ခဲ့သော ရာစုနှစ်များက နိုင်ငံရေးဝါဒများ ခေတ်စားခဲ့ကြဘူးပေသည်။ အခြေခံအားဖြင့် လက်ဝဲ ဝါဒ များ ၊ လက်ယာဝါဒများ ၊ အမျိုးသားရေးဝါဒများ နှင့် အလယ်အလတ်ဝါဒများ ပေါ်ပေါက်ထွန်းကားခဲ့ကြဘူးပြီ ။ နိုင်ငံရေး ဝါဒ နှင့် သဘောတရားများအားလုံးသည် (သမုတိ) အကြွင်းမဲ့မှန်ကန်ခြင်းမျိုးမဟုတ်ဘဲ အချိန်အခါအခြေအနေအလိုက် သင့်တင့်လျှောက်ပတ်မှုရှိခြင်း သဘောဆန်ပေသည်ဟု ကျွန်ုပ်တို့မှ ရှုမြင်ပါသည်။ ။

ယနေ့ကျွန်ုပ်တို့ ကမ္ဘာကြီးသည် လုံလောက်အောင်ယဉ်ကျေးပြီဟု မဆိုနိုင်သေးပေ။ လူသားတို့ သာ ကြီးစိုးနေသော နိုင်ငံအချင်းချင်း စီးပွားရေးအကျိုးအမြတ်ကို ပိုပိုသာသာ ထုတ်ယူခြင်း ၊ စစ်လက်နက်များ မဆိတ်သုဉ်းသေးခြင်း နှင့် လူသားတိုင်း နိုင်ငံနယ်နိမိတ်မရှိ လွတ်လပ်စွာ သွားလာ နေထိုင်နိုင်မှု မရှိခြင်းတို့သည် သက်သေပင်ဖြစ်သည်။ ။

ထို့အပြင် ကျွန်ုပ်တို့ နိုင်ငံ၏ ဖွံ့ဖြိုးရေး နှင့် ကျွန်ုပ်တို့ နိုင်ငံတွင်း မှီတင်းနေထိုင်သူတို့၏ အရေး ကိစ္စများဖြစ်သော ကျန်းမာရေး ၊ ပညာရေး ၊ လူမှုဖူလုံရေးရာ ကိစ္စရပ်များကို ပြေရှင်းရာ၌ ကျွန်ုပ်တို့နိုင်ငံသားများ၏ လုပ်အားနှင့် ကျွန်ုပ်တို့ နိုင်ငံသားများ၏ အခွန်အတုတ်များကိုသာ သုံးစွဲ၍ ပြေရှင်းနေကြရတိုးပင် ဖြစ်သည့်အတွက် နိုင်ငံသား အကျိုးစီးပွားဟူသည်ကို မျက်ကွယ်ပြုရန် အချိန်မကျသေးပေ။ ။

ထို့ကြောင့် ကျွန်ုပ်တို့သည် သမုတိ ဆန်သော နိုင်ငံရေးဝါဒများ အကြားပင်မှ လူတန်းစား တစ်ရပ်ကို အခြေခံသော ဝါဒတစ်ရပ်ကိုသော်လည်းကောင်း ၊ အစည်းအတားမဲ့ လွတ်လပ်လွန်းသော စိတ်ကူးယဉ် ဝါဒ တစ်ရပ် ကိုသော်လည်းကောင်း ။ (လူအမျိုးအနွယ်/အမျိုးဇာတ် /အသားအရောင်ကို အခြေခံ၍) မြင့်မြတ်ခြင်း/နိမ့်ကျခြင်း ဟုခွဲခြားသည့် အမျိုးသားရေးဝါဒ တစ်ရပ်ကိုသော်လည်းကောင်း ၊ ကိုးကွယ်ယုံကြည်မှုကို အခြေခံ၍ တည်ဆောက်သော နိုင်ငံရေးဝါဒ တစ်ရပ်ကိုသော်လည်းကောင်းကျင့်သုံးမည်

မဟုတ်ပေ။

ကျွန်ုပ်တို့ နိုင်ငံ အတွင်း မှီတင်းနေထိုင်ခွင့် ရကြသော အခွန်ထမ်းပြည်သူ လူသားမျိုးနွယ်တို့၏ အစီးအပွားကိုသာ ကနဦး ရှေးရှု၍ ကမ္ဘာ့အရပ်ရပ်ရှိ လူသားတို့၏ အကျိုးစီးပွားကို မျက်ကွယ်မပြုသော လူသားဆန်သည့် နိုင်ငံသားဝါဒမျိုးကို သာ ကျင့်သုံးမည်ဖြစ်ပေသည်။

ထို့အပြင် မတူကွဲပြားသော အမြင်အမျိုးမျိုးကြားတွင် ပြည်သူအများစုမှ ရွေးချယ် တင်မြှောက်ခြင်း ခံရသူတို့နှင့် ဖွဲ့စည်းအပ်သော လူထု ၏ အစိုးရ တစ်ရပ် ဖြစ်ပေါ်လာ ခြင်းကိုသာယုံကြည်သည့်အတွက် ဒီမိုကရေစီ ကျင့်စဉ်ကို ကျင့်သုံး လိုက်နာမည်ဖြစ် သည်။

အချုပ်အားဖြင့်ဆိုရသော် -

- (၁) ကမ္ဘာ့အရပ်ရပ်ရှိ လူသားမျိုးနွယ်တို့၏ အကျိုးစီးပွားကို မျက်ကွယ်ပြု မည်မဟုတ်။
- (၂) ဒီမိုကရက်တစ် လုပ်နည်းလုပ်ဟန်တို့ကို လိုက်နာကျင့်သုံးမည်။
- (၃) အခွန်ထမ်းနိုင်ငံသားများ၏အကျိုးကို ပထမဦးစားပေးစဉ်းစားမည်။

ထို့ကြောင့် ကျွန်ုပ်တို့၏ နိုင်ငံရေး ဝါဒ သဘောတရားသည် -

“ လူသားဆန်သော ဒီမိုကရက်တစ် နိုင်ငံသားဝါဒ ”

(HUMANIST DEMOCRATIC NATIONALISM)

ဖြစ်ပေသည်။

(ဂ) လုပ်ငန်းစဉ်

ကျွန်ုပ်တို့ပါတီသည် မတူကွဲပြားခွင့်ရှိခြင်းကိုတန်ဖိုးထားလေးစားသည်နှင့်အညီ ပါတီတွင်းစည်းမျဉ်း စည်းကမ်းများတွင် တမူထူးခြားစွာ ပါဝင်မည့် ကိစ္စရပ်မှာ အခြားပါတီများနှင့်ဆက်ဆံရေးပင်ဖြစ်ပေသည်။

ပါတီဝင်တိုင်းသည် အခြားပါတီများမှ ပါတီဝင်များနှင့် ငြိမ်းချမ်းစွာ ဆွေးနွေးနိုင်ခွင့်ကိုအထူးအားပေးသွားမည်။ ပါတီစည်းရုံးရေး လုပ်ငန်းများဆောင်ရွက်ရာတွင် တည်ဆဲဥပဒေများနှင့်အညီ တည်ငြိမ် အေးချမ်းစွာ ရှင်းလင်းလုပ်ဆောင်ကြရမည်ဖြစ်ပြီး အခြားနိုင်ငံရေးအင်အားစုများအားလုံးအပေါ်ပြိုင်ဘက်ဟူသော သဘောထားမျိုး မရှိခြင်းသည် ကျွန်ုပ်တို့ ပါတီလုပ်ငန်းစဉ်များအားလုံး၏ အခြေခံစည်းမျဉ်းဖြစ်ပေသည်။

ကျွန်ုပ်တို့သည် အသစ်ပေါ်ထွန်းလာသော ပါတီဖြစ်သည်နှင့်အညီ ၂၀၁၀ခုနှစ် ပါတီစုံ အထွေထွေ ရွေးကောက်ပွဲတွင် လွှတ်တော်ကိုယ်စားလှယ်လောင်းများ ကျွန်ုပ်တို့ပါတီကို ကိုယ်စားပြု၍ ဝင်ရောက်အရွေးချယ်ခံနိုင်ရေး ဟူသော ကိစ္စ နှင့် ပါတီဝင်ဦးရေသတ်မှတ်ချက်ပြည့်မီရေးဟူသောကိစ္စသည် လုပ်ငန်းစဉ် တစ်ခုအဖြစ် ပါဝင်သော်လည်း ကျွန်ုပ်တို့၏ အရေးကြီးဆုံးအမြဲတမ်းလုပ်ငန်းတစ်ခုမဟုတ်ပေ။

(ပါတီဝင်ဦးရေကိုလည်း ကျွန်ုပ်တို့ပါတီသည် နိုင်ငံရေးနယ်တွင် ခြေချနိုင်ယုံ နှင့် နိုင်ငံနယ် နမိတ်တစ်နံတစ်လျားတွင် ကွန်ယက်သဖွယ်ချိတ်ဆက်နိုင်ယုံပမာဏကိုသာ အများဆုံး အနေဖြင့် စုဆောင်း မည်ဖြစ်ပေသည်။

နိုင်ငံရေးပါတီဝင်များ အလွန်အမင်း ဖောင်းပွပါဝင်နေခြင်းကို ကျွန်ုပ်တို့မလိုလားပေ။ နိုင်ငံရေး အခြေအနေကို သိရှိခံစား နားလည်နိုင်သောရေချိန်ရှိသူ များပြားလာစေရမည်ဖြစ်သော်လည်း နိုင်ငံ ဖွံ့ဖြိုးတိုး တက်ရေး အတွက် ကုန်ထုတ်လုပ်မှု လုပ်ငန်းများတွင်သာ နိုင်ငံသားတို့၏ ဘဝကို မြှုပ်နှံစေ လိုသည်မှာ ကျွန်ုပ်တို့၏ ရည်ရွယ်ချက်ဖြစ်ပေသည်။

နိုင်ငံရေးနိုးကြားလျှက် ကုန်ထုတ်လုပ်ငန်းထဲတွင် ရှိနေစေလိုခြင်းဖြစ်ပါသည်။

ကုန်ထုတ်လုပ်ငန်း အတွင်းရှိနေသောနိုင်ငံသားများနိုင်ငံရေးအခြေအနေကို လွယ်ကူစွာ အစဉ်သတ်ပြုမိ နားလည်သုံးသပ်နိုင် စေရေးကိုသာ ဦးတည်ပါသည်။)

အရှည်သဖြင့် ကျွန်ုပ်တို့လုပ်ဆောင်ကြမည်မှာ - ကျွန်ုပ်တို့၏ ပါတီဝင်များသည် တရားဝင်ရွေး ကောက်တင်မြှောက်ခံရသော ပြည်သူ့ ကိုယ်စားလှယ်များ မဟုတ်ကြ စေကာမူ ပြည်သူတို့၏ အခက်အခဲအခြေအနေများကို ရှာဖွေခြင်း၊ ပြဿနာများကို ဖြေရှင်း နိုင်မည့် နည်းလမ်းများရှာဖွေခြင်းနှင့်၊ မိမိတို့ စုဆောင်းရရှိ သောအချက်အလက်များကို လက်ရှိမူဝါဒ ရေးဆွဲသူများ၊ အကောင်အထည်ဖော်သည့် ယန္တရား အဖွဲ့အစည်းများသို့ ပေးပို့ကူညီခြင်းလုပ်ငန်းသည် အဓိကလုပ်ဆောင်မည့် အရှည်သဖြင့် လုပ်ငန်းစဉ် ကြီးဖြစ်ပေသည်။

လက်ရှိမူဝါဒ ရေးဆွဲချမှတ်သူများဆိုရာတွင် ကျွန်ုပ်တို့ပါတီကို ကိုယ်စားပြု၍ အရွေးချယ်ခံခဲ့ရသော လွှတ်တော်ကိုယ်စားလှယ်များကိုသာ ရည်ညွှန်းသည်မဟုတ်ဘဲ မည်သည့် ပါတီမှ ဖြစ်စေ၊ တစ်သီး ပုဂ္ဂလဖြစ်စေ အရွေးချယ်ခံရသော ကိုယ်စားလှယ် လောင်းများအားလုံး၏ အချက်အလက်စုစောင်း ရှာဖွေပေးသော အဖွဲ့အစည်း တစ်ခု ဖြစ်စေရမည်မှာ ကျွန်ုပ်တို့ ရည်ရွယ်သည့် ပင်မလုပ်ငန်းစဉ်ဖြစ်ပါ သည်။

ကျွန်ုပ်တို့ပါတီသည် လူထု အများ စိတန်းလှည့်လည်၍ ကျွေးကြော်အော်ဟစ်သည့် နိုင်ငံရေး လုပ်ငန်းစဉ်ကို မယုံကြည်ပေ။ ကျွန်ုပ်တို့သည် ပြည်သူလူထုကို စာပေ၊ သတင်းမီဒီယာမျိုးစုံတို့မှနေ၍ အသိတရားပေးခြင်း၊ မူဝါဒချမှတ်သူများ၏ လွဲချော်မှားယွင်းမှု ဟု ကျွန်ုပ်တို့ ထင်မြင်ပါက ကျွန်ုပ်တို့ ၏ အယူအဆထင်မြင်ချက်များကို မီဒီယာမျိုးစုံတို့မှ နှိုင်းယှဉ်တင်ပြဆွေးနွေးစေခြင်း စသော လုပ်ငန်းစဉ်များကို သာ ယုံကြည်ပေသည်။

လတ်တလော ပေါ်ပေါက်လာသော ပြဿနာများကို ဆွေးနွေးအဖြေရှာရာ၌လည်း အစားထိုးဖြေ ရှင်းနည်းကို မဖော်ပြ နိုင်ဘဲလျှက် ကျွန်ုပ်တို့ ဝေဖန် ထောက်ပြ လိမ့်မည် မဟုတ်ပေ။

ထို့အပြင် ကျွန်ုပ်တို့ ဝေဖန်ထောက်ပြသော အစားထိုးပြေရှင်းနည်းများကို
မပြစ်မနေ ကျင့်သုံး ရမည်ဟု ဆိုလိုနေသည်မဟုတ်ပေ။ တည်ဆဲ လွှတ်တော် အဖွဲ့ဝင်များ
ဆွေးနွေး ညှိနှိုင်း မဲခွဲဆုံးဖြတ်မှု၏ အပြေကိုသာ ကျွန်ုပ်တို့ ကြည်ဖြူစွာလက်ခံမည်။

သို့သော် ကျွန်ုပ်တို့၏ ထင်မြင်ယူဆချက်များကိုကား ကျွန်ုပ်တို့မှ မီဒီယာတွင်
လွတ်လပ်စွာ ဆက်လက် ဆွေးနွေးပေလိမ့်မည်။

ဤသည်တို့မှာ ကျွန်ုပ်တို့ပါတီ၏ လုပ်ငန်းစဉ်များဖြစ်ပေသတည်း။

အခန်း(၄)
ပါတီစည်းမျဉ်းစည်းကမ်း

(က) ပါတီဝင်ဖြစ်ခြင်းဆိုင်ရာသတ်မှတ်ပြဌာန်းချက်များ

- (၁) နိုင်ငံသား ၊ ညွှန်နိုင်ငံသား ၊ နိုင်ငံသားပြုခွင့်ရသူ သို့မဟုတ် ယာယီ သက်သေခံလက်မှတ်ကိုင်ဆောင်ထားသူဖြစ်ရမည် ။
- (၂) အသက် (၁၈) နှစ်ပြည့်ပြီးသူ ဖြစ်ရမည် ။
- (၃) အခြား ပါတီ တစ်ခု၏ ပါတီဝင် မဟုတ်သူဖြစ်ရမည် ။
- (၄) ပြည်ထောင်စုမပြိုကွဲရေး၊ တိုင်းရင်းသားစည်းလုံးညီညွတ်မှုမပြိုကွဲရေး နှင့် အချုပ်အခြာအာဏာတည်တံ့ခိုင်မြဲရေးကိုထိန်းသိမ်း စောင့်ရှောက် ရမည် ။
- (၅) တရားဥပဒေစိုးမိုးရေးနှင့် အေးချမ်းသာယာရေးကို ထိန်းသိမ်းစောင့် ရှောက်ရမည် ။
- (၆) ပြည်ထောင်စုသမ္မတမြန်မာနိုင်ငံတော်ဖွဲ့စည်းပုံအခြေခံဥပဒေ ကိုထိန်း သိမ်း စောင့်ရှောက်ရမည် ။
- (၇) လူမျိုးရေး၊ဘာသာရေး၊လူတစ်ဦးချင်းသို့မဟုတ် လူအများနှင့်ပဋိပက္ခဖြစ် ပေါ်စေနိုင်သည်သော်လည်းကောင်း၊ သိက္ခာနှင့် ကိုယ်ကျင့်တရားကို ထိခိုက်စေနိုင်သည့် ပြောဆိုရေးသား ဟောပြောမှုကိုသော်လည်းကောင်း ရှောင်ရှားရမည် ။
- (၈) ဘာသာရေးနှင့် နိုင်ငံရေးကို စည်းခြားနိုင်သူဖြစ်ရမည် ။
- (၉) နိုင်ငံခြားတိုင်းပြည်တစ်ခု၏ အစိုးရ ၊ ဘာသာရေးအဖွဲ့အစည်း ၊ အခြား အဖွဲ့အစည်း တစ်ခုခုသို့မဟုတ် ပုဂ္ဂိုလ်တစ်ဦးဦး၏ အထောက်အပံ့ တစ်မျိုးမျိုး(ငွေကြေး၊ပစ္စည်း)ကို ရယူလက်ခံခြင်းနှင့်ဩဇာခံခြင်း

ကိုရှောင်ရှားရမည် ။

- (၁၀) တည်ဆဲဥပဒေအရ မတရားအသင်းအဖြစ်သတ်မှတ်ထားသော အဖွဲ့အစည်း အမျိုးမျိုးနှင့် ဆက်သွယ်ဆက်ဆံခြင်းကို ရှောင်ရှားရမည် ။

(ခ) ပါတီဝင်အဖြစ်လျှောက်ထားခွင့်မရှိသူများ

- (၁) ဘာသာမျိုးစုံ၏ သာသနာ့ဝန်ထမ်းများ
- (၂) ပြစ်ဒဏ်ကျခံခဲ့ရပြီး ပြင်ဆင်မှုလျှောက်ထားဆဲ ပုဂ္ဂိုလ်များ
- (၃) နိုင်ငံဝန်ထမ်းများ
- (၄) အခန်း(၄) အပိုဒ်(က) ပါအချက်များနှင့် မကိုက်ညီသူများ
- (၅) ရာဇဝတ်မှုမကင်းသော လုပ်ငန်းအမျိုးမျိုး နှင့် အသက်မွေးသူများ

(ဂ) ပြစ်မှုနှင့်ပြစ်ဒဏ်များ

- (၁) အခန်း(၄) အပိုဒ်(က) နှင့် (ခ) ပါအချက်များနှင့် ငြိစွန်းကြောင်းစစ်ဆေးတွေ့ရှိပါက ပါတီဝင်အဖြစ် မှထုတ်ပယ်မည် ။
- (၂) ယာယီအားဖြင့် သာသနာ့ဘောင်သို့ ဝင်ရောက်ခြင်းဖြစ်လျှင် ပါတီဝင်အဖြစ်အသိအမှတ်ပြုခြင်းမှယာယီ ရပ်စဲသည် ။
- (၃) ယာယီသာသနာ့ဝန်ထမ်းအဖြစ်ရှိနေစဉ်ကာလအတွင်း ပါတီလုပ်ငန်းစဉ်များနှင့် နိုင်ငံရေးရာကိစ္စ များတွင် ပါဝင်ခြင်း၊ ဆွေးနွေးခြင်းမပြုလုပ်ရ ။ ပြုလုပ်ကြောင်းပေါ်ပေါက်ပါက ပါတီမှထုတ်ပယ်မည် ။
- (၄) အခြားပေါ်ပေါက်လာသော ပြဿနာရပ်များ အတွက် ပါတီဌာနချုပ်အဖွဲ့ဝင်များ၏ ဆုံးဖြတ်ချက်ဖြင့် ပြဌာန်းသတ်မှတ်သွားမည် ။

အခန်း(၅) ပါတီဖွဲ့စည်းပုံ

ကျွန်ုပ်တို့၏ မတူကွဲပြားခြင်းနှင့် ငြိမ်းချမ်းရေး ပါတီကို (က) ဌာနချုပ်ရုံး
(ခ) မြို့နယ်ဌာနခွဲ (ဂ) မြို့နယ်ဆက်သွယ်ရေးအဖွဲ့ ဟူ၍ အဆင့် (၃) ဆင့်သာ
သတ်မှတ်ဖွဲ့စည်းမည်။

(က) ဌာနချုပ်ရုံး

ဌာနချုပ်ရုံး ကို အောက်ပါအတိုင်း အဖွဲ့ဝင် (၁၈) ဦးဖြင့် ဖွဲ့စည်းမည်။

- | | | |
|--|--|---------|
| (၁) ဥက္ကဋ္ဌ | | (၁) ဦး |
| (၂) ဒုဥက္ကဋ္ဌ - (၁) | | (၁) ဦး |
| (၃) ဒုဥက္ကဋ္ဌ - (၂) | | (၁) ဦး |
| (၄) အထွေထွေအတွင်းရေးမှူး | | (၁) ဦး |
| (၅) တွဲဘက်အထွေထွေ အတွင်းရေးမှူး | | (၁) ဦး |
| (၆) ဌာနချုပ်လုပ်ငန်းအဖွဲ့ စီမံခန့်ခွဲရေးမှူး | | (၁) ဦး |
| (၇) ဌာနချုပ် လုပ်ငန်းအဖွဲ့ညှိနှိုင်းဆောင်ရွက်ရေးမှူး | | (၁) ဦး |
| (၈) ဌာနချုပ် လုပ်ငန်းအဖွဲ့ဝင်များ | | (၁၁) ဦး |

ဌာနချုပ်လုပ်ငန်းအဖွဲ့တွင် အောက်ပါဌာနခွဲများပါဝင်မည်။

- (က) လေ့လာရေးနှင့်သုတေသနအဖွဲ့
 - (ခ) ဘဏ္ဍာငွေရှာဖွေရေးနှင့်စာရင်းအင်းအဖွဲ့
 - (ဂ) ပြန်ကြားရေးနှင့်သတင်းထုတ်ပြန်ရေးအဖွဲ့
 - (ဃ) မှတ်တမ်းအဖွဲ့
- တို့ဖြစ်သည်။

(ခ) မြို့နယ်ဌာနခွဲ

မြို့နယ် ဌာနခွဲကို အောက်ပါအတိုင်းဖွဲ့စည်းမည် ။ လွှတ်တော်ကိုယ်စားလှယ်လောင်းသည် မြို့နယ်လုပ်ငန်းအဖွဲ့စီမံခန့်ခွဲရေးမှူးတာဝန်ကို ထမ်းဆောင်မည့်သူဖြစ်သည် ။ ရပ်ကွက်/ကျေးရွာအဆင့် အဖွဲ့အစည်းများကို မြို့နယ်လုပ်ငန်းအဖွဲ့စီမံခန့်ခွဲရေးမှူးမှ လိုအပ်သလိုဖွဲ့စည်းခြင်းဖျက်သိမ်းခြင်း ပြုလုပ်နိုင်သည် ။ မြို့နယ် ဥက္ကဋ္ဌ နှင့် မြို့နယ် အထွေထွေထွေ အတွင်းရေးမှူးတို့သည် မြို့နယ်လုပ်ငန်းအဖွဲ့ စီမံခန့်ခွဲရေးမှူး(တနည်း) လွှတ်တော် ကိုယ်စားလှယ်လောင်းကို ကူညီရန်တာဝန်ရှိသည် ။

- (၁) ဥက္ကဋ္ဌ
- (၂) အထွေထွေအတွင်းရေးမှူး
- (၃) မြို့နယ်လုပ်ငန်းအဖွဲ့ စီမံခန့်ခွဲရေးမှူး
- (၄) မြို့နယ်လုပ်ငန်းအဖွဲ့ဝင်များ (၁၅) ဦး
- (၅) မြို့နယ်အတွင်းရှိ ပါတီဝင်များ

(ဂ) မြို့နယ်ဆက်သွယ်ရေးအဖွဲ့

လွှတ်တော်ကိုယ်စားလှယ်လောင်းမပေါ်ပေါက်သော မြို့နယ်များတွင် မြို့နယ်ဆက်သွယ်ရေးအဖွဲ့နှင့် ဆက်သွယ်ရေးတာဝန်ခံ(၁)ဦးတို့သာရှိမည် ။

- (၁) မြို့နယ်ဆက်သွယ်ရေးတာဝန်ခံ
- (၂) မြို့နယ်ဆက်သွယ်ရေး အဖွဲ့ဝင်များ

၎င်းမြို့နယ်အတွင်းရှိ ပါတီဝင်များ အားလုံးသည် မြို့နယ် ဆက်သွယ်ရေးအဖွဲ့ဝင်များဖြစ်သည် ။ ပါတီဝင်ဦးရေ နှင့် လွှတ်တော်ကိုယ်စားလှယ်လောင်း ပေါ်ပေါက်ရာ မြို့နယ်များတွင် မြို့နယ်ဌာနခွဲ အဆင့်သို့ တိုးမြှင့်သတ်မှတ်မည် ။

ဌာနချုပ်ရုံး

(၁၈) ဦး

မြို့နယ်ဌာနခွဲ
(၁၈) ဦး + ပါတီဝင်များ

မြို့နယ်ဆက်သွယ်ရေးအဖွဲ့
(၁)ဦး + ပါတီဝင်များ

(ဃ) ပြန်လည်ဖွဲ့စည်းခြင်း

ကနဦး ပါတီတည်ထောင်စဉ်ကာလ တွင် ဌာနချုပ်မှစတင်ဖွဲ့စည်းမည်ဖြစ်ပြီး ၂၀၁၀ ခု နှစ်ပထမ အကြိမ် ရွေးကောက်ပွဲ ပြီးဆုံးသွားသည်နှင့် (၁) နှစ်အတွင်း ပါတီတွင်းရွေ့ချယ် တင်မြှောက်ခြင်း (မြို့နယ်အဆင့်) ကို ကျင်းပ မည်ဖြစ်ပြီး ဌာနချုပ် အဖွဲ့ဝင်လောင်းများကို ရွေးချယ်မည် ။

ဌာနချုပ်အဖွဲ့ဝင်လောင်းများကို ရွေးချယ်ပြီးသည်နှင့် ရက်ပေါင်း ၉၀ အတွင်း ဌာနချုပ်အဖွဲ့ဝင်များကို ရွေးချယ်တင်မြှောက်သွားမည် ။

ရွေးကောက်တင်မြှောက်ခြင်းများအားလုံးကို ဒီမိုကရေစီနည်းလမ်းအတိုင်း ကျင့်သုံးမည် ။

(င) လွှတ်တော်ကိုယ်စားလှယ် နှင့် ပါတီ၏ ဆက်ဆံရေး

လွှတ်တော်ကိုယ်စားလှယ်အဖြစ် အရွေးချယ်ခံကိုယ်စားလှယ်ဖြစ်သွားသောအခါ မိမိတို့ ပါတီမှ ကိုယ်စားလှယ်သည် မိမိတို့ ၏မူလပါတီတာဝန်များနှင့် ကင်းပြတ်သည် ဟုသတ်မှတ်သည်။ သို့သော် ပါတီမှထုတ်ပယ်ခြင်းမဟုတ် ။ အရွေးချယ်ခံ လွှတ်တော် ကိုယ်စားလှယ်များသည် လိုအပ်သည့်အချိန်တိုင်းတွင်ပါတီထံမှ သတင်းအချက်အလက်နှင့် အကြံဉာဏ်များကိုတောင်းခံပိုင်ခွင့်ရှိသကဲ့သို့ ပါတီတွင်းဆွေးနွေးပွဲများတွင် ဝင်ရောက်ဆွေးနွေးပိုင်ခွင့်ရှိသည် ။ အရွေးချယ်မခံရသော ကိုယ်စားလှယ်များသည် မူလတာဝန်တွင် ဆက်လက်ထမ်းဆောင်ရမည် ။

အခန်း(၆) လုပ်ငန်းလမ်းညွှန်မူဝါဒများ

(က) ပါတီရန်ပုံငွေ ဆိုင်ရာ လမ်းညွှန်မူဝါဒ

- (၁) အဖွဲ့အစည်းအမည်နှင့် စီးပွားရေးလုပ်ငန်းလုပ်ဆောင်ခြင်း ကို ရှောင်ကြဉ်ရမည် ။
- (၂) မည်သည့်အသုံးစရိတ်မဆို ပွင့်လင်းမြင်သာစွာ ဖော်ပြရမည် ။
- (၃) လိုအပ်သည့် အသုံးစရိတ်အမျိုးမျိုးကို လိုအပ်သလို သုံးစွဲနိုင်သည် ။
- (၄) အဖွဲ့အစည်းအတွက် ရန်ပုံငွေကို တည်ဆဲဥပဒေနှင့်အညီ အလှူခံခြင်းမှ ရယူမည် ။
- (၅) လစဉ် အရ / အသုံး ငွေစာရင်းကို အဖွဲ့အစည်း အဆင့်ဆင့် တိုင်းက အများပြည်သူသိရှိရန်ဖော်ပြရမည် ။
- (၆) တည်ဆဲအစိုးရ မှ အချိန်မရွေး စစ်ဆေးခြင်းကို ကြည်ဖြူစွာ ပြသနိုင်ရမည် ။
- (၇) ရန်ပုံငွေ အလှူခံရာတွင် အဖွဲ့ဝင် အနည်းဆုံး နှစ်ဦး နှင့်အထက် မှ အလှူခံပြတ်ပိုင်း တွင်လက်မှတ်ရေးထိုးလက်ခံရမည် ။
- (၈) ရန်ပုံငွေထည့်ဝင် လှူဒါန်းသူသည် မိမိတို့၏ ရန်ပုံငွေမူဝါဒကို သိရှိသူဟု သတ်မှတ်မည် ။
- (၉) ငွေကြေးကုန်ကျမှုအနည်းဆုံးနည်းလမ်းများကို ရွေးချယ်ကျင့်သုံးရမည် ။
- (၁၀) မြို့နယ်ဌာနခွဲများမှနည်းလမ်းတကျ ကောက်ခံစုဆောင်းရရှိသော ရန်ပုံငွေ ၏ ၁၀ ရာခိုင်နှုန်းကို ဌာနချုပ် ရန်ပုံငွေအဖြစ် ပေးသွင်းပြီးလျှင် မြို့နယ်ဌာနခွဲ၏ သဘောအတိုင်း သုံးစွဲနိုင်သည်။

(၁၁) အရ/အသုံးငွေစာရင်းကိုနောက်တစ်လ၏ ပထမပတ်အတွင်း ဌာနချုပ်သို့ ပေးပို့တင်ပြရမည် ။

(ခ) စည်းရုံးဖွဲ့စည်းရေးဆိုင်ရာလမ်းညွှန်မူဝါဒများ

- (၁) အခြားသူများ၏ အမြင်သည် သင်နှင့် တူညီချင်မှုတူညီပေလိမ့်မည် ။
- (၂) အခြားသူများ၏ အမြင်ကို မှားယွင်းသည်ဟုသင့်မှာပြောဆိုပိုင်ခွင့်မရှိ ။
- (၃) သင်နှင့် အမြင်မတူညီခြင်းသာ ဖြစ်သည် ။
- (၄) သင်ယုံကြည်နေသေးသမျှ သင်၏အမြင်ကို စွန့်လွှတ်ရန်မလို ။
- (၅) အခြားသူများ၏ အမြင်ကို သင်ကူးပြောင်း ယုံကြည်ခွင့်ရှိသည် ။
- (၆) သင်သည်နိုင်ငံဖွံ့ဖြိုးတိုးတက်ရေးနှင့် ငြိမ်းချမ်းရေး ဖြစ်မည်ဟု ထင်မြင် ယူဆသော အယူအဆအတွေးအခေါ် လုပ်ဆောင်ချက်များ ပေါ်တွင် ရာသက်ပန်သစ္စာစောင့်သိလိမ့်မည်ဟု ကျွန်ုပ်တို့မျှော်လင့်သည် ။

(ဂ) လက်တွေ့လုပ်ဆောင်မှုဆိုင်ရာလမ်းညွှန်မူဝါဒများ

ပွင့်လင်းမြင်သာမှုရှိရမည် ။
စနစ်ကျရမည် ။
သွက်လက်ဖြတ်လတ်ရမည် ။
ဆုံးဖြတ်ချက်ချရဲရမည် ။ တာဝန်ခံရဲရမည် ။
အမှားကို ခွင့်လွှတ် ရဲရမည် ။ အမှားကို ဝန်ခံရဲရမည် ။
အမှားကို ပြုပြင်ရဲရမည် ။
နိုင်ငံရေးပြိုင်ဘက်ဟူသော စိတ်ထားများ ဖယ်ရှားရမည် ။
အခြားပါတီများ ၊ အခြားပါတီများ၏ ပါတီဝင်များ နှင့် လွတ်လပ် ပွင့်လင်း ရင်းနှီးစွာ ဆက်ဆံ တတ်ရမည် ။

သင်သည်ကျွန်ုပ်တို့၏ပါတီဝင်ကောင်း ဖြစ်ရန် အောက်ပါ အခြေခံလိုအပ်ချက်

(၃) ခုကို ဖြည့်ဆည်းရန် တာဝန်ရှိသည် ။

(၁) စဉ်ဆက်မပြတ်လေ့လာရမည် ။

(၂) မရှင်းလင်းသောကိစ္စများကို မေးမြန်းဆွေးနွေးရဲရမည် ။

(၃) နိုင်ငံရေးလုပ်ငန်းကြောင့် သင်သည် သင့်မိသားစုအတွက် တာဝန်မဲ့သူ တစ်ဦးမဖြစ်စေရ ။

အခန်း(၇)

ကျွန်ုပ်တို့ တင်သွင်းလိုသော ဥပဒေမူကြမ်းအချို့

(က) ရည်ရွယ်ချက်

ကျွန်ုပ်တို့သည် နိုင်ငံရေးပါတီများ အနေဖြင့် အမျိုးမျိုးသော ကတိများပေး၍ လူထုကို စည်းရုံးခဲ့ကြသည်ကို သိရှိခဲ့ပါသည်။ သို့သော် အမှန်တကယ် ထိုပါတီများ အရွေးချယ်ခံရပါက ထိုကတိကို တည်ခဲ့ကြသည်များမှာ အလွန်အားနည်းလှပေသည်။

ထို့အပြင် ပေးကြသော ကတိများမှာလည်း အသေးစိတ်တိကျမှုမရှိဘဲ ပြည်သူများ ဖွံ့ဖြိုးစေ ရမည် ။ ပညာတတ်ကြီးတွေ ဖြစ်ရမည် ။ အလုပ်အကိုင်အခွင့်အလမ်းများ ပေါများစေရမည် ။ ဖွံ့ဖြိုးတိုးတက်စေရမည် ဆိုသော အချက်များဖြင့်သာ ဖော်ပြ တတ်ကြပေသည်။

ထိုသို့မဖော်ပြ၍လည်း အခြားနည်းဖော်ပြစရာမရှိကြပေ ။ သို့သော်ပါတီ အများအပြားကွဲပြား နေကြသော်လည်းဦးတည်ချက်တစ်ခုတည်းကိုသာပြောနေကြ သည်မှာထူးဆန်းနေသည်ဟု ကျွန်ုပ်တို့ ခံစားမိပါ သည်။

အဘယ်ကြောင့် ထိုသို့ ကွဲပြားရသနည်းဟူသည်ကို လေ့လာသော် လုပ်နည်း လုပ်ဟန်များ စဉ်းစားနည်းများမတူကွဲပြားကြသောကြောင့် ရည်ရွယ်ချက်တူပါလျက် ပါတီမူဝါဒများ ကွဲပြားနေခြင်း ကိုတွေ့ရှိပါသည်။

ထိုအခါ ပြည်သူများကလည်း တိုင်းပြည်ဖွံ့ဖြိုးမည်ဟုပြောသော ပါတီများ အားလုံးကို မည်သို့ရွေးချယ်ရပါတော့မည်နည်း။

ထို့ကြောင့်ကျွန်ုပ်တို့သည် အကယ်၍ ကျွန်ုပ်တို့ပါတီမှ လွှတ်တော်ကိုယ်စား လှယ်လောင်းများ အရွေးချယ်ခံရပါက ဥပဒေပြုလွှတ်တော်အဆင့်ဆင့်တွင် မည်သို့သော ဥပဒေမူကြမ်းများကို ရေးဆွဲတင်သွင်း မည်ဖြစ်ကြောင်း အသေးစိတ်တိကျစွာ ဖော်ပြ လိုပါသည်။

ကျွန်ုပ်တို့ တင်သွင်းသော ဥပဒေမူကြမ်းများသည် နိုင်ငံဖွံ့ဖြိုးတိုးတက်မှုကို ဖြစ်မဖြစ်

၊ ပညာတတ် ကြီးများကို မွေးထုတ်နိုင်ခြင်းရှိမရှိ ၊ အလုပ်အကိုင်အခွင့်အလမ်းများ ပေါများလာနိုင်ဖွယ်ရှိမရှိ ဆိုသည်ကို ပြည်သူအများက ဆင်ခြင်စဉ်းစားကြရန်သာရှိ ပါသည် ။

ကျွန်ုပ်တို့သည် အောက်ဖော်ပြပါ ဥပဒေမူကြမ်းများကို သင့်တင့်ရာလွှတ်တော် အသီးသီးတွင် တင်သွင်းပြဌာန်းစေခြင်းအားဖြင့် နိုင်ငံအကျိုးရှိစေမည်ဟု ယုံကြည်ပါ သည် ။ ပြည်သူအများအနေဖြင့် ထိုကဲ့သို့ ယုံကြည်ခဲ့ပါလျှင် ကျွန်ုပ်တို့အားထောက်ခံနိုင်ပြီး ဤဥပဒေများသည် အကျိုးမပြစ်နိုင်ဟုယူဆပါက ကန့်ကွက်ရန်သာရှိပါသည် ။

(ခ) သင့်တော်ရာဥပဒေပြုလွှတ်တော်သို့တင်သွင်းမည့် ဥပဒေမူကြမ်းအချို့

- (၁) လွှတ်တော်ကိုယ်စားလှယ်များမျက်မြင်မဲပေးခြင်းဥပဒေ ။
- (၂) လွှတ်တော်ကိုယ်စားလှယ်များကြားနေမဲပေးခြင်းကို တားမြစ်သော ဥပဒေ ။
- (၃) နိုင်ငံတော်အရ/အသုံးငွေစာရင်းကို အများပြည်သူသိရှိခွင့်ဥပဒေ ။
- (၄) နိုင်ငံတော်ဘဏ္ဍာငွေခွဲဝေသုံးစွဲခွင့်ဥပဒေ ။
- (၅) တိုင်းရင်းသားလူမျိုးစုများ၏ ယဉ်ကျေးမှုအမွေအနှစ်များ ထိန်းသိမ်းခြင်း ဥပဒေ ။
- (၆) တိုင်းရင်းသားဘာသာစကားနှင့် စာပေသင်ကြားခွင့်ဥပဒေ ။
- (၇) ရင်းနှီးမြှုပ်နှံခြင်းနှင့်ငွေဖြူဖြစ်ခြင်းဆိုင်ရာဥပဒေ ။
- (၈) ဘာသာပေါင်းစုံသာသနိက နယ်မြေများကန့်သတ်/ခွင့်ပြုခြင်းဥပဒေ ။
- (၉) လွတ်လပ်စွာ အသင်းအပင်း ထူထောင်ခွင့်ဥပဒေ ။
- (၁၀) လွတ်လပ်စွာကိုးကွယ်ယုံကြည်ခွင့်ဥပဒေ ။
- (၁၁) လွှတ်တော်ကိုယ်စားလှယ်များ နိုင်ငံတော်မှ လစာရိက္ခာရယူခြင်း ဥပဒေ ။

- (၁၂) လွှတ်တော်ကိုယ်စားလှယ်များ (အများပိုင်)ပြစ်ဒဏ်ခံရခြင်း ဥပဒေ ။
- (၁၃) လယ်ယာမြေကို ပုဂ္ဂလိက လက်ကိုင်ထားခွင့် ဥပဒေ ။
- (၁၄) ပညာသင်ကြားရေးဆိုင်ရာ ပုဂ္ဂလိကကျောင်းများထူထောင်ခွင့်ဥပဒေ
- (၁၅) ပညာသင်ကြားရေးဆိုင်ရာတိုင်းဒေသကြီးနှင့်ပြည်နယ်လွှတ်တော်များ သို့ လုပ်ပိုင်ခွင့်လွှဲပြောင်းခြင်းဥပဒေ ။
- (၁၆) နိုင်ငံခြားသားလုပ်ငန်းရှင်နှင့်ပြည်တွင်း(နိုင်ငံသား)မြေရှင် ဖက်စပ်လုပ် ကိုင်ခွင့်ဥပဒေ ။
- (၁၇) တိုင်းဒေသကြီးနှင့်ပြည်နယ်လွှတ်တော်များမှ ဒေသဆိုင်ရာ အခွန်နှုန်းထား များကွဲလွဲစွာ ပြဌာန်း နိုင်ခွင့်ဥပဒေ။
- (၁၈) တိုင်းဒေသကြီးနှင့်ပြည်နယ်ပညာရေးကော်မတီများနှင့် ပညာသင်ကြား ပေးသူများ ဆိုင်ရာ တိုင်းဒေသကြီးနှင့်ပြည်နယ်စီရင်ပိုင်ခွင့် ဥပဒေ ။
- (၁၉) ဆေးလိပ်နှင့်ဆေးရွက်ကြီးဆိုင်ရာ အခွန်တိုးမြှင့်ကောက်ခံခြင်းဥပဒေ ။
- (၂၀) အရက်ဘီယာ (ယစ်မျိုး) ထုတ်လုပ်ခွင့်နှင့် ပတ်သက်သော အခွန်တိုး မြှင့်ခြင်း ဥပဒေ ။
- (၂၁) ပြည်သူ့ဝန်ထမ်းများ အကျင့်ပျက်ခြစားခြင်းကို နှိပ်ကွပ်သော ဥပဒေ ။
- (၂၂) လယ်ယာမြေနှင့် ဆက်စပ် ရေလုပ်ငန်းဆိုင်ရာ ပြဿနာ ဥပဒေ ။
- (၂၃) ပုဂ္ဂလိက သစ်တော ထူထောင်ခွင့်ဥပဒေ ။
- (၂၄) ပြည်တွင်းထွက်ကုန်ကြမ်းတိုက်ရိုက်ရောင်းချခြင်းဆိုင်ရာ အခွန်တိုးမြှင့် သတ်မှတ်ခြင်းနှင့် နောက်ဆုံးအဆင့် ကုန်ချောများ ထုတ်လုပ်ခြင်းဆိုင်ရာ အခွန်ကင်းလွတ်ခွင့်ဥပဒေ ။
- (၂၅) အလုပ်သမားအခွင့်အရေးဥပဒေ ။
- (၂၆) ဉာဏ်ပညာမူပိုင်ခွင့်ဥပဒေ ။
- (၂၇) ပြည်သူ့ဝန်ထမ်းများအားစွပ်စွဲပြစ်တင်နိုင်ခွင့်ဥပဒေ ။

- (၂၈) စိတန်းလှည့်လည်ဆန္ဒပြခြင်းကိုအစားထိုးသည့်အနေဖြင့် လူထုလက်မှတ်
ကောက်ခံစုဆောင်း၍ သက်ဆိုင်ရာလွှတ်တော်တစ်ရပ်ရပ်တွင် လူထု
သဘောထား တင်ပြနိုင်ခွင့်ဥပဒေ ။
- (၂၉) အိမ်မွေးတိရစ္ဆာန်များဆိုင်ရာ ကူးစက်ရောဂါ ကာကွယ်တားဆီးခြင်း
ဥပဒေ ။
- (၃၀) ပြည်တွင်းထွက် ကုန်ပစ္စည်းများလွတ်လပ်စွာ သယ်ယူရောင်းချခြင်း
ဥပဒေ ။
- (၃၁) စိုက်ပျိုးမွေးမြူမြေများ အခြားနည်း အသုံးပြုခြင်းဆိုင်ရာကန့်သတ်
ဥပဒေ ။
- (၃၂) နိုင်ငံသားဖြစ်ခြင်း ဥပဒေ ။
- (၃၃) တိုင်းရင်းသားလူမျိုးစုငယ်များအတွက် ရိုးရာ ယဉ်ကျေးမှုဆိုင်ရာ
အထူးရန်ပုံငွေထူထောင်ခြင်း ဥပဒေ ။
- (၃၄) ဘာသာရေးနှင့် နိုင်ငံရေးကို စည်းခြားခြင်း ဥပဒေ ။
- (၃၅) ပညာရှင်များ လုပ်ငန်းစီမံကိန်းများ ရေးဆွဲ တင်ပြနိုင်ခွင့် ဥပဒေ ။
- (၃၆) ပညာရှင်များ စီမံကိန်းဆိုင်ရာ ဉာဏ်ပူဇော်ခ ဥပဒေ ။
- (၃၇) နိုင်ငံခြား ငွေကြေးဆိုင်ရာဥပဒေ ။
- (၃၈) ဘဏ်လုပ်ငန်းဆိုင်ရာ ဥပဒေ ။
- (၃၉) အာမခံလုပ်ငန်းဆိုင်ရာ ဥပဒေ ။
- (၄၀) ဗဟိုဘဏ်၏ တာဝန်ခံခြင်း ဆိုင်ရာ ဥပဒေ ။
- (၄၁) လောင်းကစားခိုင်များဖွင့်လှစ်ခွင့် ဥပဒေ ။
- (၄၂) အများဆိုင်လုပ်ငန်းဆိုင်ရာ ဥပဒေ ။
- (၄၃) လေလံနှင့် တင်ဒါ ဥပဒေ ။
- (၄၄) နိုင်ငံတော် လုပ်ငန်းများအား ပုဂ္ဂလိက လွှဲပြောင်းခြင်း ဆိုင်ရာဥပဒေ ။

- (၄၅) ဆင်ဆာမဲ့ ထုတ်ဝေခွင့် နှင့် တာဝန်ခံခြင်းဆိုင်ရာ ဥပဒေ ။
- (၄၆) ကလေးအလုပ်သမားများဆိုင်ရာ ဥပဒေ ။
- (၄၇) ပြည်တန်ဆာ လုပ်ငန်းထူထောင်ခွင့် ဆိုင်ရာကန့်သတ်/ခွင့်ပြု ဥပဒေ ။
- (၄၈) ပုဂ္ဂလိက ဆေးရုံဆေးခန်းများထူထောင်လုပ်ကိုင်ခြင်းနှင့် တာဝန်ခံခြင်း ဥပဒေ ။
- (၄၉) ကုန်ထုတ်လုပ်ငန်းများဆိုင်ရာ အခွန်လျှော့ချခြင်း ဥပဒေ ။
- (၅၀) အလုပ်အကိုင် အခွင့်အလမ်းများဆိုင်ရာ လုပ်ငန်းများအတွက် နိုင်ငံတော်မှ ထောက်ပံ့ရေးဥပဒေ။
- (၅၁) တက္ကသိုလ်အဆင့် ကျောင်းများနှင့်အတူပူးပေါင်းဆောင်ရွက်သောကုန် ထုတ်လုပ်ငန်းများအတွက် အခွန်လျှော့ပေါ့ရေး ဥပဒေ ။
- (၅၂) နိုင်ငံခြား ရင်းနှီးမြှုပ်နှံမှုလုပ်ငန်းများ ဆိုင်ရာ ပြည်တွင်း (နိုင်ငံသား အလုပ်သမား ဦးရေ အချိုးကျ ပါဝင်စေလိုခြင်းသတ်မှတ်ချက်ဥပဒေ ။

(ဂ) အများစု ဆုံးဖြတ်ချက်လွှမ်းမိုးခြင်း ပြဿနာ၏အဖြေ

ကျွန်ုပ်တို့ပါတီမှ ဤကဲ့သို့သော ဥပဒေမူကြမ်းများကို အများပြည်သူသို့ ဖွင့်ထုတ်ပြသပြီး ကတိက ဝတ်များပေးခဲ့ပါသော်လည်း အမှန်တကယ်ဥပဒေပြုလွှတ်တော် အတွင်း မဲခွဲဆုံးဖြတ်ကြသောအခါ ၌ ကျွန်ုပ်တို့ ပါတီ ကိုယ်စားပြုလွှတ်တော်ကိုယ်စားလှယ် အရေအတွက်နည်းခဲ့ပါလျှင် မည်ကဲ့သို့ ဖြစ်မည်နည်း ။

မဲအများစုမှ ကန့်ကွက်ခဲ့သော် ပါတီကြီးများမှ လွှမ်းမိုး၍ မိမိတို့ အဆိုပြုချက်များ မအောင်မြင် ဖြစ်တတ်သည် မှာ အမှန်ဖြစ်ပါသည် ။ သို့သော် ကျွန်ုပ်တို့သည် ဤသို့သော ဥပဒေမူကြမ်းအမျိုးအစားများကို တင်သွင်းမည်ဟု ထုတ်ဖော် ပြောကြားသကဲ့သို့ အခြားသော ပါတီများကိုလည်း အများပြည်သူက မည်သို့သော ဥပဒေများ တင်သွင်း မည်နည်းဟု မေးမြန်းဆန်းစစ်စေလိုသော စေတနာ ကို အရင်းခံပါ သည် ။

ထိုသို့ တိကျသေချာသော အသေးစိတ်မေးမြန်းဆန်းစစ်တတ်သော (သတင်း
မီဒီယာများ နှင့် ပြည်သူလူထု) ၏ ရှေ့မှောက်တွင် နိုင်ငံအကျိုးပြုမည့် ဥပဒေများပေါ်ထွန်း
ပြဌာန်းလာနိုင်မည်မှာ မလွဲပေ ။

ထို့ကြောင့် ကျွန်ုပ်တို့ အင်အား အနည်းအများသည် ဥပဒေမူကြမ်း အတည်ပြု
နိုင်ခြင်း နှင့် တိုက်ရိုက်ပတ်သက်လိမ့်မည်မဟုတ်ပါ ။ ကျွန်ုပ်တို့ ပါတီသည် ကနဦး စေ့ဆော်
ဖော်ထုတ်ပြသနိုင်ကာမျှဖြင့် အများပြည်သူ အတွက် အကျိုး ပြုမည့် ဥပဒေများ ပြဌာန်း
နိုင်လိမ့်မည်ဟု ခိုင်မာစွာ ယုံကြည်ပါသည် ။

ဤသို့သော ယုံကြည်ချက်ဖြင့် ကျွန်ုပ်တို့ တင်သွင်းမည့် ဥပဒေမူကြမ်းများကို
ဖော်ပြလိုက်ပါ သတည်း ။

ပါတီစည်းရုံးရေးကာလအတွင်း ဤဥပဒေမူကြမ်းများကို ဘာကြောင့်ပြဌာန်း
သင့်ကြောင်းရှင်းလင်း သွားပါမည် ။

ပါတီဝင်သည် -

ဤစာအုပ်ပါအချက်များကို လေ့လာပြီး ဖြစ်ရမည် ။

ဤစာအုပ်သည် ပါတီဝင်လက်စွဲစာအုပ်ဖြစ်သည် ။

ဆက်သွယ်ရန်လိပ်စာများ

ဌာနချုပ် ရုံးခန်း

၂/၂/၂၃၂ ၊ မဟော်ဂနီလမ်း၊ ထောက်ကြန့်တိုးချဲ့
မင်္ဂလာဒုံမြို့နယ်၊ ရန်ကုန်တိုင်း။

ဖုန်း ၀၉၈၆၁၀၇၁၉

ဦးညိုမင်းလွင်

ဖုန်း ၀၁၅၇၈၅၀၃

ဒေါ်စန္ဒာဦး

ဖုန်း ၀၉ ၈၅၉၀၇၈၁

ဦးတင်မောင်အေး

ဖုန်း ၀၁၂၄၇၆၃၃ / ၀၉၅၀၇၃၄၅၂

ဦးနေမျိုးဝေ

ဖုန်း ၀၉၈၆၁၀၇၁၉

Email: - naymyowai@gmail.com

Web: - <http://www.naymyowai.co.cc/>

ဦးအောင်မျိုးဦး

ဖုန်း ၀၁၅၀၀၆၁၀

ဦးလှမြင့်

ဖုန်း ၀၉ ၈၅၉၀၇၈၁